

Title: Need to connect villages with pucca road under Left-Wing Extremism (LWE) affected Districts Project in Aurangabad Parliamentary Constituency, Bihar.

**श्री सुशील कुमार सिंह (औरंगाबाद) :** विगत तीन दशकों में देश के विभिन्न हिस्सों में उग्रवादी गतिविधियां बेहिसाब बढ़ी हैं और समय-समय पर इसके संहारक परिणाम सामने आते रहे हैं। इन उग्रवादी गतिविधियों पर रोक लगाने हेतु सरकार द्वारा भी प्रयास जारी हैं तथा देश के कई प्रांतों में उग्रवाद प्रभावित जिलों को चिन्हित कर सरकार इन क्षेत्रों के विकास पर विशेष ध्यान दे रही है। किंतु, इतने दशकों बाद भी इन जिलों की स्थिति में कोई परिवर्तन नहीं आ पाया है।

एक तरफ गांवों के विकास हेतु प्रधानमंत्री ग्राम सड़क योजना, राजीव गांधी ग्रामीण विद्युतीकरण योजना जैसी महत्वपूर्ण योजनाएं चलाई जा रही हैं, किंतु उग्रवाद प्रभावित जिलों में जहां सघनता से इन कार्यक्रमों के क्रियान्वयन की आवश्यकता है, वहां धरातल पर ऐसी विकास योजनाएं नहीं दिखती हैं।

मेरा संसदीय क्षेत्र औरंगाबाद (बिहार) वामपंथी उग्रवाद से भयंकर रूप से प्रभावित है तथा भारत सरकार की वामपंथी उग्रवाद से प्रभावित जिलों की सूची में शामिल है। मेरी सरकार से मांग है कि वामपंथ उग्रवाद से प्रभावित जिलों में एलडब्ल्यूई योजना के तहत 250 की आबादी वाले बसावटों को पक्की सड़क से जोड़ा जाए ताकि इन इलाकों में बेहतर सड़क सुविधाओं से विकास की गति को बल मिल सके तथा भारत निर्माण योजना का लक्ष्य पूरा हो सके।